



అవసరం

“తాయారు” అని గట్టిగా అరిచాడు పాపారావు. బబ్బమీద ఉన్న పురుగుని దులిపేసుకుంటూ నిర్లక్ష్యంగా చూసింది తాయారు. “నిన్నింట్లో ఈలలేసుకుంటూ తిరగొద్దన్నానా ?” అన్నాడు కోపంగా.

“అంటే వీధిలో తిరగమనా దా నర్థం ?” అంటూ వీధిలోకి పొబోయింది తాయారు. చెయ్యి పట్టుకొని ఆపుచేసి బాధగా - “తాయారు! నన్నిలా ఎందుకు బాధపెడుతున్నావో తెలియడం లేదు నువ్వెందుకులే—నేనే వెడుతున్నాను” అని బయటికి నడిచాడు పాపారావు.

దారిలో పాపారావుకి ఖాన్ ఎదురయ్యాడు. “ఏరా, పాపారావు, ఈరోజు సెషన్స్ కి రావా ? టూ ఫోర్లు అడదాము. రాఫుపగాడు కూడా వచ్చాడు” అని ఆహ్వానించాడు. పాపారావు విషాదంగా “సారీరా ఖానూ. ఈరోజు నా మనస్సేం బాగాలేదు. నీ వెళ్ళిరా” అన్నాడు.

ఖాన్ వెంటనే ఆముదం తాగినవాడిలా తన మొహాన్ని మార్చేసుకుని... “అరెరే పాపం నీ మనస్సు కేమయిందిరా ?” అన్నాడు. పాపారావుకి ఒళ్ళు మండింది. కోపంగా “ఒరేయ్ వెఫవ్వేషాలు వెయ్యకో. నీ వెంత తైరు కొట్టినా నీకు సయాపైసా అప్పివ్వను. అందులోనూ పేకాటకి” అన్నాడు. ఖాన్ ‘ఛా ! ఎత్తు పారలేదు’ అనుకొని వెళ్ళిపోయాడు.

పాపారావు తిన్నగా నడిచి పార్కులోకి వెళ్ళాడు. పొగడచెట్లకింద ఉన్న సిమెంటు బెంచీ మీద కూర్చొని ఆలోచించడం మొదలుపెట్టాడు.

తాయారు ఎందుకిలా చేస్తూంది ? అసలీ అలవాటు తాయారు కెలా వచ్చింది— అని తర్కించుకున్నాడు. ఇదేదో అంతుపట్టని సమస్యలా మిగిలిపోయింది. సరే... ఆలోచనల్లో పాపారావుని వదిలిపెట్టేసి అతని గత చరిత్రలోకి వెళదాం.

పాపారావు అసలుపేరు పాపారావే. నాలుగయిదు సంవత్సరాలు కాపీ కొట్టి చివరికి ఎలాగయితేనేం బి. ఏ. పాసయ్యాడు. ఉద్యోగాల కోసం చెడతిరిగి వ్యవసాయమే మంచిదని వాళ్ళ వూరు కొత్తపల్లి పోయాడు. తీరా కాడి షట్టుకొనేసరికి 'స్టేట్ బ్యాంక్' నుంచి ఇంటర్వ్యూ వచ్చేసరికి 'కాడి' పదిలేసి కాకినాడ పరుగెత్తుకొచ్చాడు. ఎలాగయితేనేం కాకినాడలో ఉద్యోగం సంపాదించగలిగాడు.

పాపారావు భూమికి ఓ అయిదడుగుల ఎత్తులో వుంటాడు. (అపార్థం చేసుకోకండి పాపారావు దయ్యమయిపోయాడని నా ఉద్దేశ్యం కాదు) నల్ల గా వున్నా కనుముక్కు తీరూ అదీ బాగుంటుంది. పోతే కొంచెం పిరికిగుండె.

బ్యాంకులో ఉద్యోగం అసగానే పెళ్ళికూతుళ్ళ తండ్రులు ఎగబడ్డారు. చివరికి నాలుగెకరాలు, పదివేల రూపాయలతో అలివేలుమంగతాయారుని పెళ్ళాడాడు.

తాయారు చిన్నతనంనుంచీ చాలా గారాబంగా పెరిగింది. ఒక్కతే కూతురు కావడంవల్ల 'ఆడింది ఆట, పాడింది పాట'గా సాగుతుండేది. అసలు తాయారుకి ఈల వేయడం అనే అలవాటు ఎలా వచ్చిందీ- అంటే అదో కథ.

చిన్నప్పుడు తాయారు వాళ్ళ స్కూల్లో అమ్మాయిలంతా డ్రామా వేద్దామనుకొన్నారు. ఆ డ్రామాలో తాయారు రొడి : ఒకచోట ఈల వేయాలి. ఎలాగయినా ఈల వేయడం నేర్చుకోవాలి అనుకొంది వాళ్ళ మాష్టారు మాత్రం 'నీ కెందుకమ్మా శ్రమ. నీవు ఈలవేసే సమయానికి తెర వెనుక నుంచి వేయిస్తాను' అన్నాడు.

"ఎందుకండీ : ఎలాగయినా నేర్చుకొనే పూచీనాది" అంటూ ఇంటికి వెళ్ళి వాళ్ళ అన్నయ్యను వేపుకుతింది. వాళ్ళ నాన్న రెండు వడ్డించినా ఏడవకుండా నిరాహారదీక్ష సాగించి పంతం నెగ్గించుకుంది ఎలాగయితేనేం

తాయారు ఇంట్లో రెండు రోజుల పాటు ఈల ప్రాక్తిసు సాగింది. అలా నేర్చుకొన్న ఈ విద్య ఇలా లోతుగా పాతుకుపోయి పాపారావు మనసులో కలతలు రేపుతూంది. దానికి తోడు చిన్నతనం నుంచి గారాబంగా పెరిగిందేమో మొండి మనిషయి కూర్చుంది.

ఉన్నట్టుండి అంతవరకూ నిశ్శబ్దంగా ఉన్నదల్లా చటుక్కున విజిల్ వేస్తుంది తాయారు. ఉలిక్కిపడి చూస్తాడు పాపారావు. ఎంతో బాధ వేస్తుంది. కోపం కూడా వస్తుంది కానీ ఏం చేస్తాడు ! పది వేలకి అమ్ముడు పోయాడు. ఏమయినా అంటే “మీరు రమ్మంటే రావడానికి, పొమ్మంటే పోవడానికి పెళ్ళాడాననుకున్నారా ? పదివేలిచ్చి మరీ పెళ్ళిచేశాడు మానాన్న” అని మొదలు పెడుతుంది. ఏమీ చేయలేని మగాళ్ళందరిలాగే పాపారావు కూడా భార్యకి ‘షట్టి మూర్ఖపుమనిషి’ అని బిరుదిచ్చుకుని ఇంక వాదాలెందుకని సరి పెట్టుకున్నాడు.

అందరాడవాళ్ళూ ఏవో కిర్తనలో, లేకపోతే కనీసం సినిమాపాటలో పాడుకుంటూ పనిచేసుకుంటారు. కానీ, తాయారు మాత్రం వంటింట్లోనేమిటి, బయట వరండాలో కూడా అప్పుడప్పుడూ విజిల్ వేస్తూ చేతులు వెనక్కి కట్టుకొని పచ్చాళ్ళు వుంటుంది. పాపారావుకి మతిపోతూ వుంటుంది.

అంతెందుకు ? ఎవరన్నా స్నేహితుడు వచ్చినప్పుడు చూడాలి— పాపారావు అవస్థ. చచ్చిన చావు అవుతుంది. పాపారావు మాట్లాడుతున్న వాడల్లా లోపలి నుంచి ఈలపాట ఏదయినా వినిపించగానే, తను మాట్లాడటం మానేసి ఈల వేయటం మొదలు పెడతాడు. అవతలివాడు తల మున కలయ్యేంతగా ఆశ్చర్యపోయి “ఇప్పటి వరకూ మాట్లాడాడు కదా ! ఇంత లోనే ఏమొచ్చింది?” అనుకొని పాపారావువైపు భయంభయంగా చూస్తాడు. స్నేహితుడి అవస్థగమనించి పాపారావు మొహం ఆముదం తాగినట్లు అయి పోయినా విజిల్ మాత్రం తాయారు లోపల ఆపుచేసేంత వరకు ఆపడు. పోనీ తను గట్టిగా మాట్లాడి లోపల నుంచి విజిల్ వినిపించకుండా చెయ్యి

వచ్చు కదా అనే అనుమానం ఇక్కడ తామాడదు. ఎందుకంటే రైలుకూత కూడా తాయారు విజిల్ ని డామినేట్ చేయలేదు.

విజిల్ వేస్తున్నట్లు నదించడం అనేది పాపారావు ఒరిజినల్ ఐడియా కాదు. వాళ్ళ మామ గారిది. ఆయన దాన్ని పాపారావు మీద ప్రయోగించి కూతుర్ని ఇచ్చి పెళ్ళి చేశాడు.

పెళ్ళి చూపులకి వచ్చి కుర్చీలో కూర్చుని వున్న కుర్రవాడిని చూసి సరదాగా విజిల్ వేసేది తాయారు. (మనసులో ఇంకే ఉద్దేశ్యమూ లేదు స్మండ్రి) దానితో ఆకురాడూ, మిగతా పెద్దలూ బేళారెత్తి వెళ్ళిపోయేవారు. తాయారు నాన్నగారు. నెత్తి నోరూ కొట్టుకొనేవారు. ఇలా రెండు మూడు సంబంధాలు తప్పిపోయాక తాయారు అన్నయ్యకి ఒక మంచి ఐడియా వచ్చింది. తాయారు నాన్న దగ్గరకు వెళ్ళి “నాన్నా. ఈసారి వచ్చే సంబంధం మనకి సెటిల్ అయిపోయినట్టే పెళ్ళివాళ్ళని చూసుకోవడానికి రమ్మను” అన్నాడు.

“ఎలారా ?” అన్నాడు వాళ్ళ నాన్న. “నేను చెబుతాగా” అని భరోసా ఇచ్చేశాడు.

ముందు పాపారావు తాలూకు పెద్దలు వచ్చి చూసుకున్నారు. అదృష్ట పశాత్తూ అప్పుడేమీ గొడవ చెయ్యలేదు మంగతాయారు. ఆ తరువాత కొద్ది రోజులకు పాపారావు కొంతమంది ఫ్రెండ్స్ తో. అంటే భాన్, రాఘవేంద్ర, సూర్యంలతో అమ్మాయిని చూసుకోవడానికి వచ్చాడు.

శుభ్రంగా కడుపునిండా టిఫిన్ తిన్న తరువాత బ్రేవ్ మని తేన్చి అమ్మాయి కోసం ఎదురు చూడసాగాడు పాపారావు. అంతలో తాయారు వచ్చింది. పాపారావును చూడగానే సరదాగా విజిల్ వేసింది. అంతలోనే పక్కనున్న అన్నయ్య కూడ గట్టిగా విజిల్ వేశాడు. పాపారావు చతుష్టయం ఈ విషయాన్ని గమనించలేకపోయారు. “తాయారు అన్నయ్య ఇంత

మానరెన్గా విజియ్ వేస్తాడేమిటా ?" అని జాలిపడ్డారు కూడాను. అలా పాపారావు "విక్టిమ్" అయిపోయాడు. ఆ తరువాత బావగాంకి ఈ సలహా చెప్పి స్నేహితుల బారి నుంచి తప్పకునే మార్గం బోధించాడు అన్నయ్య.

పాపారావుకి తన భార్య అలవాటు సంగతి ఎలా తెలిసిందంటే అది పెద్ద కథే.

మొదటి రోజు రాత్రి...

పందిరి మంచం మీద పాపారావు కాలుమీద కాలేసుకుని జిలేని తింటున్నాడు. కొంచెం భోజన పియుడు తెండి. అగరొత్తులూ, మల్లెపూల వాసనతో గది గుబాళిస్తుంది. పాపారావుకి బెదురుగానే ఉంది.

అంతకు కొద్ది రోజుల క్రితమే రాజు దగ్గర శిష్యురికం పొందాడు పాపారావు. రాజు పూర్తిపేరు సత్యనారాయణ రాజు !

"సలహాలాజు" అని అందరూ అంటూ ఉంటారు కూడా చిన్న సలహా అయితే కాఫీ, టిఫిన్. పెద్ద సలహా అయితే ఒక్క "హల్లో"... రాజు ఫీజు ! రాజుకి ప్రతి విషయంలోనూ ప్రవేశముంది (అని తను అనుకుంటూ ఉంటాడు) "రెండు హల్లోలు" సమర్పించి రాజు దగ్గర తను మొదటిరోజు చెప్పవలసిన శైలాగులన్నీ పాఠంలా బట్టిపట్టి, ఎందుకైనా మంచిదని కాఫీ రాసుకుని జేబులో కూడా పెట్టుకున్నాడు.

తాయారు లోపలికి వచ్చింది. బయట ఉన్న ఆడంగులతో "గడియ బయట పెట్టుకోండి, లోపల గడియ సగ్గా పడదు" అని చెప్పి తలుపు వేసింది. పాపారావుని చూసి నవ్వి చుట్టూ కిటికీలనీ, బొందుల్నీ పరీక్షించ సాగింది. పాపారావు మూర్ఛపోబోయి తమాయించుకున్నాడు. సలహా లాజు చెప్పిన పాఠంలో ఇంకొలా ఉంది. ఆ అమ్మాయి గడప దగ్గరే బొటన వేలితో పిచ్చిగీతలు గీస్తూ నిలబడి ఉంటుందని సలహాలాజు

చెప్పిన పాఠంలో మొదటిపేరానుంచి కంటిన్యూ చేద్దామనుకున్నాడు పాపారావు.

జూలియెట్ లాగా తాయారు నిలబడి ఉండనుకొని, ఆమె ముందు మోతాళ్ళమీద కూర్చుని రెండు చేతులూ పూర్తిగా చాపి “తాయారూ నా జీవనరాగానికి సితారూ” అని, తరువాత డైలాగు మర్చిపోయి, లేచి నిలబడి సీరియస్ గా జేసులో కాగితం కోసం వెతుక్కోసాగాడు. దిండు క్రింద పరువు, దుప్పటి దులిపి అన్నీ గాలించాడు లాభం లేకపోయింది. తాయారు అతణ్ణి చూసి జాలిపకి నవ్వింది. ఇంక ఆ కాగితంతో లాభం లేదనుకొని పాపారావు ఆమెని దగ్గరికి తీసుకున్నాడు. తాయారు అతని మెడ చుట్టూ రెండు చేతులూ వేసి చెవి దగ్గరగా నోరుపెట్టి ఆనందంగా ఈల వేసింది. ఒక్క ఉణం పాపారావుకేమీ అర్థం కాలేదు. తాయారు మళ్ళీ ఈలవేసింది. పాపారావు అదిరిపోయాడు. దయ్యమేమోనని ఉణం బెంగపడ్డాడు. ధైర్యం చేసి అదే అడిగాడు తాయారు కోపగించుకొని బయటకిపోబోయింది. పాపారావుకి తొలిరాత్రి ఆ విధంగా పొడవటం ఇష్టంలేక, సత్యనారాయణరాజు చెప్పిన చివరిదీ— ఆఖరుదీ అయిన సలహా జ్ఞాపకం వచ్చి తాయారుని లాలించాడు

శోభనం గదిబయట పేరంటాళ్ళకి మాత్రం గదిలోంచి ఈలపాటలు వినిపించాయి. “పెళ్ళికొడుకు చాలా హుషారుగా ఉన్నాడు” అనుకున్నారు— తాయారు సంగతి తెలియని పేరంటాళ్ళు మాత్రం.

ఇలా మొదలయింది పాపారావు ఈల బాధ.

పొగడ చెట్టు క్రింద విరాగిలా కూర్చునివున్న పాపారావు, క్రిందటి ఆటలో ఆల్కౌంటు ఇచ్చి, ఈ ఆటలో రాంగ్ షో చూపించి దొరికిపోయిన వాడిలా దిగులుగా ఉన్నాడు. మొన్న సినిమాలో జరిగిన సంఘటన జ్ఞాపకం వచ్చి అతడికి ఉచికి ఉచికి దుఃఖం రాబోతోంది. అసలేం జరిగిందంటే—

ఉద్యోగం రాని క్రితం పాపారావు ఎప్పుడూ సినిమాకి బెంచీకే

వెళ్ళేవాడు. పెళ్ళయ్యేక భార్యను తీసుకొని సినిమాకి వెళ్ళడం అదే ప్రథమం. “కల్పనా” లో ఒక తెలుగు సినిమా ఆడ తూంది. ఆ సినిమా కాకినాడ ఏ పదోసార్ రావడం తాయారుకి స్టంటు తెలుగు సినిమాలంటే మహా యిష్టం. పాత సినిమా అయినా దానికే వెళదామంది. పాపం, పాపా రావు కేమి తెలుసు ? ఎప్పుడూ శ్రీరామ పట్టాభిషేకం లాంటివి చూస్తుంటాడు. “సరే” అంటూ సినిమాకి బయలుదేరదీశాడు భార్యని.

రిజా దిగి అలవాటు ప్రకారం ఎనభైపైసల టిక్కెట్టు వైపు దారి తీయబోయి ప్రక్కనే భార్యఉందని గ్రహించి, కుర్చీ టిక్కెట్టు తీసుకుంటే భార్య దృష్టిలో చులకన అయిపోతానని అభిమానపడి, రెండు రిజర్వుడు టిక్కెట్లు తీసుకున్నాడు సత్యనారాయణ రాజు సలహా ప్రకారం.

తాయారు పాపారావు కంటే నాలుగంగుళాలు పొడవు. ఇద్దరూ హాల్లోకి ప్రవేశించగానే అందరి కళ్ళూ వాళ్ళమీదే నిలిచాయి. రిజర్వుడు క్లాసులో అమ్మాయిలూ, అబ్బాయిలూ చాలామంది ఉన్నారు. పాత స్టంటు సినిమాలంటే ఈ మధ్య అబ్బాయిలూ, అమ్మాయిలూ ఎందుకో తెగ యిష్టపడుతున్నారు. అబ్బాయిల అల్లరి మామూలేగా.

పాపారావుకి క్లాసులో ఎక్కడా రెండు సీట్లు పక్కపక్కగా కనిపించలేదు. తాయారు అమ్మాయిల మధ్య ఓ సీటు ఖాళీగా దొరికితే అందులో వెళ్ళి కూర్చుంది ఆ వెనక వరసలో తాయారు సీటు వెనక కుర్చీలో పాపారావు కూర్చుంటాడు.

సినిమా మొదలయింది. ఒకచోట హీరో, కొండదొంగ ఒకడూ తీవ్రంగా దెబ్బలాడుకుంటున్నారు- అబ్బాయిలలోంచి (రిజర్వుడు క్లాసు లోంచి) ఎవరో గట్టిగా ఈలవేశారు వెంటనే ఆ ఈలకి మంచి “రెస్పాన్స్” వచ్చింది. హాలంతా విజిల్స్ తో నిండిపోయింది.

అమ్మాయి లిదంతా చూస్తున్నారు. అందులో ఒక అమ్మాయి ఉండబట్టలేక అనేసింది- “మనం మగవాళ్ళతో ఇంచు మించుగా సమానమే కాని,

ఈల మాత్రం వేయలేకపోతున్నాం” అని. అంతా చాలా సీరియస్ గా బాధ పడ్డారు. అంతలో హాలంతా నిశ్శబ్దం అయిపోయింది. కొండవివర హీరో, విలన్ లు పోరాడుతున్నారు. విలన్ క్రిందబడిపోయాడు. అంతే, నోట్లో వేలు పెట్టి నాలుక మడతవేసి హాలు దద్దొల్లెలా ఈల కొట్టింది తాయారు.

చాలా సీరియస్ గా సినిమా చూస్తున్న పాపారావు పక్కలో బాంబు పడ్డట్టు అదిరిపోయాడు. అమ్మాయిలంతా తాయారు వైపూ, తమలో తామూ చూసుకున్నారు. అమాంతం సినిమా ఆగిపోయింది, లైటు వెలిగాయి. తాయారు విజయగర్వింతో అమ్మాయిలవైపు చూసింది.

పాపారావు అధఃపాతాళం ఎక్కడన్నా కనబడుతుందేమోనని వెతుక్కుంటూ ఉన్నాడు. అమ్మాయిలంతా చప్పట్లు కొట్టి తాయారుకి ‘కంగ్రాట్స్’ చెప్పారు.

“మీ ఇల్లెక్కడండి?” ఒక అమ్మాయి అడిగింది.

“రామారావుపేట— ఈశ్వరా లైబ్రరీ దగ్గర” అని చెబుతోంది తాయారు. పాపారావు తాయారు చెప్పేవన్నీ వింటున్నాడు. వాళ్ళంతా ఈల నేర్చుకోవడానికి ఇంటికి వస్తారట. అలాగే రమ్మంటూంది తాయారు. “ఔరా!” అని ముక్కుమీద వేలువేసుకున్నాడు పాపారావు అంతలో రీలు తెగిపోయిన సినిమా మళ్ళీ మొదలయింది

మళ్ళీ యుద్ధం సీను వచ్చేసరికి తాయారు ఈల వెంబడి ఈల వేయటం మొదలుపెట్టింది దానికి అమ్మాయిలంతా గపోర్లు

హాల్లో పొగ్రతాగివారిని శిక్షించే నిమిత్తం వారిని హాలు బయటకు తీసుకుపోయి వారి దగ్గర కొద్దోగాపో స్వీకరించి వదిలేసే పోలీసు లిద్దరికీ, అబ్బాయి ఎవరైనా అమ్మాయిల మధ్యలో కూర్చోని ఈలకొడుతూ పబ్లిక్ న్యూసెన్స్ చేస్తున్నాడేమోనని అనుమానం వచ్చింది. తాయారు దగ్గరకి వచ్చి పరిశీలగా చూడసాగారు

పాపారావు ఇంక సహించలేక పోయాడు. వెంటనే చివాల్పూ మర్చి

లోంచి లేచి, “తాయారూ, తల నొప్పిగా ఉంది నేను వెళుతున్నాను.” అంటూ బయలుదేరాడు తాయారు తన కుర్చీలోంచి లేచి పతి ననుసరించింది. విషయం ఆర్థమయిన పోలీసు లిద్దరూ అక్కడే బీడీలు వెలిగించి, దమ్ములాగి సర్దుకున్నారు.

పాపారావు తాయారుతో సహా డాక్టర్ విక్కి ఇంటికి చేరాడు. తాయారు లోపలికి రాగానే, “తాయారూ, నువ్వలా ఈల వేయచ్చా?” అంటూ సన్నగా చివాట్లువేశాడు “మీ మగవాళ్ళు వేయవచ్చా!” అంటూ మళ్ళీ వేయబోయింది. “నాకు కోపం తెప్పించకు” అన్నాడు భయపడతూనే. ఎందుకంటే, తాయారు బయట, ఎత్తు పాపారావుకంటే ఎక్కువే.



పాపారావు బాధపడతూ సిమ్మెంటు బెంచీమీదనించి లేచి బయటకి వచ్చాడు పార్కులోంచి. చతుర్ముఖ పారాయణంవైపు దారితీయబోయి, అది నెలాఖరు ఆదివారమనీ, అందువల్ల జేబులో డబ్బులు లేవనీ గుర్తుకొచ్చి ఇంటికి బయలుదేరాడు.

పాపారావు భోజనంచేసి పడకగడలో తీరికగా కూర్చుని ఉండగా ఇంటిముందు రెండు డాక్టర్లు ఆగి, నాలుగు సీతాకోకచిలుకలు దిగినాయి. పాపారావు కిటికీలోంచి చూస్తుండగానే తాయారుగారి కళ్లు కదలా అని వాళ్ళు ఆడగడం, తాయారు లోపలనుంచి వచ్చి ఎవరు కావాలండీ అని అడగడం జరిగినాయి. పాపారావు ఆశ్చర్యపడుతూ ఉండగానే వాళ్ళలో ఒక అమ్మాయి “మీరే కావాలండీ, ఆ రోజు సినిమాహాల్లో సంగతి మంచి పోయినట్టున్నారు” అని అంది

తాయారు హుషారుగా ఒక్కసారి ఈలవేసి- “రండి రండి మరిచి పోయాను సుమండీ” అంటూ ఆహ్వానించింది.

పాపారావు కుక్కన పేనులా మంచంమీద పడుకొని నెలకి సరిపడా

తెచ్చిన ద్రాక్ష, జీడిపప్పు మళ్ళా తెచ్చుకోవలసిన అవసరం గురించి ఆలోచించసాగాడు.

హాల్లో అమ్మాయిలు గుసగుసగా మాట్లాడుకుంటున్నారు. పాపా రావుకి వాళ్ళ మాటలు అస్పష్టంగా వినిస్తున్నాయి.

“ఇవన్నీ ఎందుకండీ?”

“మరేం ఫర్వాలేదు. నేను మీ యింటి కెప్పుడయినా వస్తే ఏమీ పెట్ట నవసరంలేదులెండి” అని పెట్టి, “సమయానికి మావారు ఇంట్లో లేరు. ఉంటే ఎంతో సంతోషిద్దురు” అని పడకగది దగ్గరకు వెళ్ళి బయట గొళ్ళెం పెట్టేసింది.

పాపారావు పక్కమీదనుంచి ఎగిరి కూర్చున్నాడు. “బయటికూడా పోసివ్వకుండా ఏమిటి బండ్లనా” అని తాయారుమీద బోలెడు కోప్పడి పోయి, దాంతో, ఏమీ లాభం లేదని తెలిసినవాడై, ఒకవేళ తలుపు తీయ మన్నా అందరిముందూ ఏమైనా అంటుండేమోనన్న భయంచేత మంచం మీదే పడుకొని బయటవాళ్ళ మాటలు వినసాగాడు.

“మీరేం చదువుతున్నారండీ?” అని అమ్మాయిల నడిగింది తాయారు

“ఈవిడ నర్మద, ఇది రాజేశ్వరి, ఈ అమ్మాయిపేరు అనురాధ. ఇక నా పేరు పద్మ” అంటూ ఓ అమ్మాయి పరిచయ కార్యక్రమాన్ని ముగించింది. “మేమంతా ఉమెన్స్ కాలేజీలో బి. యస్.స. ఫైనలియర్ చదువుతున్నాం.”

“నా పేరు తాయారు. అదిగో ఆ ఫోటోయే మా వారు. పేరు నే చెప్పకూడదులెండి. ఆయన స్టేట్ బ్యాంక్ లో కాషియరు.”

పాపారావు గదిలో మండిపోతున్నాడు, తాయారు నక్క వినయాలు వినలేక.

“అవునూ. ఆరోజు సినిమా మధ్యలో అలా ఎందుకు వెళ్ళి పోయాడు?” అంది ఒక నీరజాక్షి

“మా వారికి మధ్యలో భరించలేనంత తలనొప్పి వచ్చిందండీ. ఇంటికొచ్చిన తరువాత ఆ రాతంతా దగ్గర కూర్చొని, అమృతాంజనం రాసి, పట్టువేసి, అవిచేసి, ఇదిచేసి, నానా అవస్థలుపడితే, చివరికి ఎలాగయితేనేం ఏ ఆర్థరాత్రో నిద్రపోయారు” అంది తాయారు.

“మీ వా రెప్పుడు వస్తారండీ?” అని అంటూంది ఓ అన్నలమిన్న.

“ఎందుకూ?” అని వెళ్ళి అడుగుదామనుకున్నాడు పాపారావు. బాగోదని వూరుకున్నాడు.

“సాయంత్రందాకా రారండి- వూరెళ్ళారు” అంది తాయారు.

ఒక క్షణం నిశ్శబ్దం

“మీరంత గట్టిగా ఎలా ఈలవేస్తారండీ? అసలు మీరిలా ఈల వేయడం మీ వారికి యిష్టమేనా?” అని ప్రతికా విలేఖరుల్లాగ ప్రశ్నలు గుప్పించారు తాయారు అన్నిటికీ ఓపిగ్గా సమాధానాలు యిస్తూంది. “మావారు, నేనూ కలిసి మెలసి ఉంటామండీ ఎప్పుడూ నన్ను ఈల వేయమని ఆయనే ప్రోత్సహిస్తూంటారు, తన జీవనరాగానికి నా ఈలే పల్లవి అని కవిత్వం చెబుతూ వుంటారుకూడా.”

ఒళ్ళు మండిపోతూంది పాపారావుకి. మంచంమీదనుంచి దిగి అటూ ఇటూ పచ్చారు చేయసాగాడు.

“సరే ఇక పాఠం మొదలు పెడదామా” అని ఒక అమ్మాయి అనే సరికి అంతా ఘొల్లున నవ్వారు.

నవ్వులు తగ్గిన తరువాత “ఇదిగో ఈల అంటే యిలా వేయాలి” అని నోట్లో వేలుపెట్టి, నాలుక మడతవేసి విజిల్ వేసింది. అంతా చప్పట్లు చరిచారు.

ఆ తరువాత ఒకరి తరువాత ఒకరు ప్రయత్నించారు. కానీ, ఎవరూ వేయలేకపోయారు.

“మీరు ప్రయత్నించి చూడండి. నేను పొయ్యిమీద ఎసరు పడేసి వస్తాను” అంటూ తాయారు ఇంట్లోకి వెళ్ళింది.

హఃఽంతా ప్రాక్తిసు మొదలయింది. ఇలాగే యికొంత మందిని ఈ ఒక తెలుగు తయారుచేసి వాళ్ళ మొగుళ్ళని బాధ పెట్టమంటుందో... అని అనుకుంటూ తల పట్టుకున్నాడు పాపారావు.

బయట ఇష్టాఽజ్యంగా ఈల ప్రాక్తిసు సాగుతోంది. అంతలో ఒక అమ్మాయి తన ప్రయత్నంలో సఫలీకృతురాలై గట్టిగా ఈలవేసింది. ఈల వెంట ఈల. అందరికీ వచ్చేసినట్టే. గది అంతా విజిల్స్ తో నిండిపోయింది.

పాపారావుకి భూమి గిర్రున తిరుగుతున్నట్లు అనిపించింది. గోడ మీదున్న కాలెండరులో ఆంజనేయులు నవ్వుతున్నట్లు అనిపించింది. పిడికిళ్ళు ఆవేశంతో మూసుకున్నాయి.

హఃఽలో గోల ఎక్కువైంది. ఆ ఇంట్లో ఏమయినా గొడవ అవుతోందేమోనని పక్కంటి వాళ్ళు ఒకరిద్దరు తొంగిచూసి వెళ్ళిపోయారు.

పాపారావు వున్న గది కిటికీ వీధివేపున వుంది. హఃఽలో తొంగి చూసి వెళ్ళిపోతూ వాళ్ళలో వాళ్ళు అనుకున్న మాటలు పాపారావు చెవిలో పడ్డాయి. “మొగుడు ఆకారి వాడయితే పెళ్ళాలు మొగుళ్ళవుతారు. ఈ అమ్మాయిని ఈ ఇంట్లో కొచ్చిన దగ్గర్నుంచి చూస్తున్నాను- మొగుడంటే ఇంత పిసరు లెక్కలేమనకదా, పైగా మొగుడే ఈ అమ్మాయికి భయపడతాడు”

ఈ మాటలు తాయారు వేసిన ఈ ఒకంటే ఎక్కువ బాధపెట్టినాయి. కాలెండరువైపు చూశాడు. ఆంజనేయులు దీవిస్తున్నట్లు కనబడ్డాడు. ఏదో కొత్తబలం వచ్చినట్లు హుంకరించాడు.

“నేను ఒన్, టూ, త్రీ అనగానే అంతా ఒక్కసారి ఈల వెయ్యండి చూద్దాం” అని ఆఖరి పాఠం చెబుతోంది తాయారు.

“సరే, సరే” అన్నారందరూ.

“ఒన్... టూ...”

“తాయారూ ! తలుపు తియ్యి...” అని ఒక్కసారి గర్జించాడు పాపారావు.

అంతా ఉలిక్కిపడ్డారు. ఒక్కక్షణం హాలంతా నిశబ్దమయిపోయింది. అమ్మాయిలకి ఏమీ అర్థంకాలేదు. పడకగదివైపు, తాయారువైపు చూశారు. తాయారు అంతలో సర్దుకొని... “కూర్చుందురూ, హాల్లో ఆడవాళ్లున్నారు” అంది.

“తలుపు తీస్తావా, తన్నమన్నావా!” బెడ్ రూమ్ లో నుంచి కేక వినిపించింది.

“ఎంత ధైర్యం? రండి, ఎలా తంతాలో చూస్తాను” అని నశం బిగించింది తాయారు.

అమ్మాయిలంతా విస్తుపోయి, ఈల సంగతెలా వున్నా ఇక్కడేదో మోరావమానం జరుగుతుందేమోనని భయపడటం మొదలు పెట్టారు. “మీకేం భయంలేదు” అని వాళ్ళకో అభయహస్తం చూపించి వెళ్ళి గొళ్ళెం తీసింది.

పాపారావు ఆవేశంతో రొప్పతూ హాల్లోకి వచ్చి పడ్డాడు. అమ్మాయిలవైపు తిరిగి... “మీకు సిగ్గు-ఎగ్గులేదా? ఈల నేర్చుకొంటే ఫలితం ఏమిటో ఇప్పుడు చూద్దురుగానీ” అన్నాడు.

“ఏమిటండీ చూసేది? పరాయి వాళ్ళముందు ఎప్పుడూ లేంది — ఇలా అవమానిస్తారా?” అంటూ ఆకపులిలా పాపారావు మీదకు దూక బోయింది తాయారు.

పాపారావు వంటింట్లోకి పరిగెట్టాడు. హాల్లో అమ్మాయిలకి ఇదంతా సినిమాలా వుంది. అంతలో పాపారావు బయట కొచ్చాడు. ఈసారి చేతిలో కత్తిపీట వుంది.

పాపారావు అపతారం చూసి తాయారే భయపడింది. పాపారావు విజృంభించాడు. ఇకముందేం జరుగుతుందోనన్న ఆలోచన లేకుండా, ఏదో

సినిమాలో రాకుమారుడు మంత్రగత్తె జుట్టు కోసేసినట్టు తాయారు మెడ వంచి జుట్టు కోసేశాడు.

నలుగు రమ్మాయిలూ అది చూసి పరిగెత్తి వెళ్ళిపోయారు బయటికి.

తాయారు ఏమి జరిగిందో తెలుసుకునే లోపున చేతిలో కొచ్చిన జడను విసిరేసి, “నువ్వేసిన వేషాలకి అసలు చంపేద్దురు. వట్టి మనిషివి కావని ఇంతటితో వదిలాను ఇప్పుడు పోవే. పుట్టింటికి పోతావో, ఉప్పు చేర్లో దూకుతావో” అంటూ వీధి తలుపు గడియవేసి మళ్ళీ తాయారు దగ్గర కొచ్చాడు.

మోకాళ్ళమీద తల పెట్టుకుని తాయారు ఏడుస్తూంది. పాపారావుకి జాలివేసింది. “తాయారూ! ఎందుకు చెప్ప, నన్ను బాధ పెట్టడం...నువ్వు బాధపడటం” అన్నాడు బాధపడుతూ.

తాయారు తల ఎత్తి... “క్షమించండి. ఇంకెప్పుడూ ఈల వేయ నుగా” అంది.

కత్తి పీట వదిలేశాడు పాపారావు.

“ధన్” మని చప్పుడయింది. మెలకువ వచ్చింది పాపారావుకి. వంటింట్లో డబ్బా ఏదో క్రిందపడినట్టుంది. పక్కకి తిరిగి చూశాడు. తాయారు లేదు. తెల్ల వారిపోయిందన్న మాట అనుకున్నాడు.

అంతలో తాయారు స్నానాల గదిలోంచి బయటికొచ్చి పక్క గది లోకి వెళ్ళిపోయింది. తలారా స్నానం చేసిందేమో, అందంగా జుట్టు భుజాల మీదనుంచి క్రిందికి జారుతోంది. పాపారావు తలగడలో తలదాచు కొని గుండెలనిండా గాలి పీల్చుకొన్నాడు.

పక్క రూములోంచి సన్నగా ఈల వినిపించడం మొదలెట్టింది- సుప్రభాతం ట్యూన్ లా.

